

## شیخ فرغلی شہیدؒ: زندگی سے کچھ سبق

عبدالخلیم الکنانی / ترجمہ: محمد ظہیر الدین بھٹی

شیخ محمد فرغلی شہیدؒ کا شمار اخوان المسلمون مصر کے اولین قائدین میں ہوتا ہے۔ آپ عالم و مجاہد اور ایک مثالی داعی تھے۔ آپ کی پوری زندگی جہدِ مسلسل کا مظہر تھی اور شہادت پا کر حیاتِ جاوداں پائی۔ آپ اخوان کے ان اولین مجتہد شہدا میں سے ہیں جنہیں جمال عبدالناصر کے ابتدائی دور میں شہید کیا گیا۔ آپ کی زندگی میں ایسے پہلو بھی ملتے ہیں جن میں کارائینیا اور تحریک اسلامی کے مشن کو آگے بڑھانے والے داعیانِ اسلام کے لیے تزکیہ و تربیت اور رہنمائی کا سامان ہے۔ فرغلی شہیدؒ عمر بھر ان اصولوں کی پاس داری کرتے رہے حتیٰ کہ راہِ خدا میں اپنا خون دے کر صبر و استقامت اور عزیمت کی ایک عظیم تاریخ رقم کی۔

○ اسلام کسے لیے پہل: جامعہ ازہر میں دورانِ تعلیم ہی آپ تک غلبہ دین اور احیاءِ اسلام کی جدوجہد کی دعوت پہنچی۔ آپ نے کسی بھی رکاوٹ اور دشواری کو خاطر میں لائے بغیر اس دعوت پر لبیک کہا اور اس راہ میں ہمیشہ پیش پیش رہے۔ وہ اس اصول کا عملی نمونہ تھے کہ اسلام کی دعوت کو آگے بڑھ کر صرف قبول ہی نہ کیا جائے بلکہ آگے بڑھ کر کام کیا جائے۔ وہ پہلے پہل قاہرہ کی جمعیۃ المحصنۃ الاسلامیۃ کے رکن تھے۔ اس تنظیم کو جب یہ یقین ہو گیا کہ الگ الگ کام کرنے سے بہتر یہ ہے کہ یک جا ہو کر کام کیا جائے تو بالآخر یہ اخوان المسلمون میں شامل ہو گئی۔ فرغلی شہیدؒ اس ابتدائی دور میں تحریک کے نمایاں داعیوں میں شمار ہوتے تھے۔

○ نرم دم گفتگو، گرم دم جستجو: آپ نے احیاء اسلام کے لیے متعین و منظم جدوجہد اور یکسوئی پر بہت سے مضامین لکھے۔ اپنے ایک مختصر مضمون میں وہ لکھتے ہیں: ہم ہمیشہ کام کرنا پسند کرتے ہیں، ہمیں عمل کی دعوت دینا بھی مرغوب ہے اس لیے کہ عمل ہی مقصد تک پہنچنے کا واحد راستہ ہے، عمل سے ہی ہماری تمام آرزوئیں پوری ہو سکتی ہیں۔ اچھا عمل ہی مکمل خیر ہے، خواہ تھوڑا ہو یا بہت۔ گفتگو جتنی کم ہوتی ہی مفید ہے۔ لمبی گفتگو کو سامعین یا ذہنیں رکھ سکتے، جب کہ متکلم بھی یکسو نہیں رہتا۔ لہذا میں اخوان کے وعظ و ارشاد اور خطاب کرنے والے حضرات سے درخواست کروں گا کہ وہ اپنی تقریروں اور خطبوں کو مختصر رکھا کریں۔ سامعین اگر تھوڑا سنیں، اسے سمجھ کر عمل کریں تو یہ بہتر ہے۔ مقرر کا اپنی تقریر پر فخر کرنا یا جو کچھ بھی دل میں ہو اسے بیان کر دینا مفید نہیں ہے کیونکہ سامعین سب کچھ یاد نہیں رکھ سکتے۔ لہذا طویل بیان حکمتِ تبلیغ کے منافی ہے۔

○ عزتِ نفس اور جرات: الاستاذ حسن البناؒ اپنی یادداشتوں میں بیان کرتے ہیں: ”الجباسات البلاح کمپنی کے ذمہ دار حضرات نے اسماعیلیہ کی الاخوان سے درخواست کی کہ وہ اپنی جماعت کا کوئی عالم دین متعین کریں جو کمپنی کی مسجد میں امامت و خطابت کے فرائض سرانجام دے۔ چنانچہ استاذ فرغلیؒ کو یہ ذمہ داری سونپ دی گئی۔ ان کی امامت و خطابت اور دروس قرآن نے کمپنی کے کارکنوں کو بہت زیادہ متاثر کیا۔ چند ہی ہفتوں بعد کمپنی کے ملازمین میں واضح تبدیلی محسوس کی جانے لگی اور ان کا سماجی شعور بہت بلند ہو گیا۔ مگر کمپنی مالکان کو یہ بات پسند نہ آئی۔ انہوں نے یہ سمجھا کہ اگر یہی حال رہا تو یہ مولانا صاحب کمپنی پر حاوی ہو جائیں گے۔ اس کے بعد کسی کے لیے یہ ممکن نہ ہوگا کہ وہ ان کی جدوجہد کو روک سکے، نہ ہی کمپنی ملازمین کو کنٹرول کرنا ہمارے بس میں رہے گا۔ کمپنی کے سرکردہ لوگوں نے یہ فیصلہ کیا کہ اس طاقت ور عالم دین کو مسجد کے فرائض سے سبک دوش کر دیا جائے۔ شیخ فرغلیؒ کو ایک اعلیٰ افسر نے بلا کر کہا کہ: ”مجھے ڈائرکٹر صاحب نے ہدایت کی ہے کہ ہماری کمپنی کو آپ کی خدمات کی مزید ضرورت نہیں اور کمپنی ہی کے کسی ملازم کو آپ کی جگہ پر متعین کرنے کا فیصلہ ہوا ہے۔ ڈائرکٹر صاحب کے حکم کے مطابق یہ ہیں آپ کے اب تک کے بقایا جات۔“

یہ سن کر شیخ فرغلیؒ نے بڑے سکون سے جواب دیا: ”موسیو فرانسو! میں نے کبھی یہ سوچا بھی

نہیں تھا کہ میں الجباسات البلاح کمپنی کا ملازم ہوں۔ اگر میں نے ایسا سمجھا ہوتا تو میں کبھی اس کے ساتھ کام کرنے کے لیے آمادہ نہ ہوتا۔ میں تو صرف اتنا جانتا ہوں کہ میں اسماعیلیہ کی اخوان المسلمون کا ملازم ہوں۔ میں آپ کے بجائے ان سے تنخواہ کا مطالبہ کروں گا۔ مجھے اگر یہ کام چھوڑنا ہوا تو ان سے بات کر کے چھوڑ دوں گا۔ یہ معاملہ چونکہ آپ سے غیر متعلق ہے لہذا میں آپ سے تنخواہ قبول کرتا ہوں نہ بقایا جات لیتا ہوں۔ نہ ہی میں مسجد میں اپنی خدمت کو ترک کروں گا خواہ آپ اس کے لیے طاقت ہی کیوں نہ استعمال کریں۔ ہاں جس جماعت نے مجھے یہاں بھیجا ہے اگر اس کا سربراہ مجھے حکم دے تو میں یہاں سے چلا جاؤں گا۔ وہ صاحب اسماعیلیہ میں موجود ہیں۔ آپ ان سے بات کر لیں۔

کمپنی کے لوگ بڑے حیران اور پریشان ہوئے۔ انھوں نے چند روز تک صبر کیا کہ شاید شیخ فرغلیؒ ان سے تنخواہ مانگیں گے۔ مگر شیخ نے اسماعیلیہ میں راقم الحروف سے رابطہ کیا۔ ہم نے انھیں کہا کہ وہ اپنے موقف پر ڈٹے رہیں اور کسی بھی صورت میں اپنی جگہ نہ چھوڑیں۔ شیخ فرغلیؒ کا موقف درست تھا، اس لیے وہ کمپنی کے ملازم تھے، نہ ان سے تنخواہ لیتے تھے۔ مجبور ہو کر اس کمپنی کی انتظامیہ نے پولیس سے مدد مانگی۔ کمپنی کے ڈائریکٹر 'موسیو ماینو' نے کینال کے منتظم اعلیٰ سے رابطہ کیا، اُس نے اسماعیلیہ کے اعلیٰ پولیس افسر کو حکم دیا کہ وہ اس مہم سے عہدہ برآ ہونے کے لیے طاقت کا استعمال کرے چنانچہ اعلیٰ پولیس افسر، پولیس کی نفری سمیت فیکٹری کے ڈائریکٹر کے پاس پہنچ گیا۔ وہاں سے اُس نے شیخ فرغلیؒ کو طلب کیا۔ آپ مسجد میں تھے۔ آپ نے قاصد کو کہا: مجھے نہ تو پولیس افسر سے ملنے کی ضرورت ہے نہ ڈائریکٹر سے۔ میرا کام تو مسجد میں ہوتا ہے۔ اگر کوئی مجھ سے ملنا چاہتا ہے تو وہ میرے پاس آجائے۔ یہ جواب سن کر پولیس افسر آپ کے پاس آیا اور آپ سے کہنے لگا کہ آپ ڈائریکٹر کی بات مان لیجیے اور یہاں کا کام چھوڑ کر واپس اسماعیلیہ چلے جائیے۔ شیخ فرغلیؒ نے وہی جواب دیا جو وہ ڈائریکٹر کو اس سے پہلے دے چکے تھے۔

جب یہ خبر کمپنی کے کارکنوں تک پہنچی کہ شیخ فرغلیؒ کو مسجد کی امامت و خطابت سے معزول کرنے کی کوشش ہو رہی ہے تو انھوں نے ایک لمحے کی تاخیر کیے بغیر ہڑتال کر دی۔ انھوں نے جلوس نکالا اور جوش و جذبے سے معمور ہو کر شیخ کے حق میں نعرے لگائے۔ پولیس افسر نے جب یہ محسوس کیا

کہ طاقت کا استعمال خطرناک ہوگا تو وہ فوراً وہاں سے اسماعیلیہ چلا گیا۔ یہاں اُس نے مجھ سے رابطہ کیا تاکہ اس مسئلے کا کوئی حل نکل آئے۔ بعد میں، میں نے کمپنی کے ڈائریکٹر سے ملاقات کی اور پوچھا کہ وہ کیوں شیخ کو ہٹانا چاہتے ہیں تو اُس کے پاس اس کے سوا کوئی جواب نہ تھا کہ وہ کوئی ایسا فرد چاہتے ہیں جو ان کی بات مانے۔ اس ڈائریکٹر کی ایک بات مجھے اب تک یاد ہے: ”بہت سے مسلمان قائدین کے ساتھ میری دوستی ہے۔ میں نے الجزائر میں ۲۰ سال گزارے ہیں، مگر مجھے شیخ فرغلیؒ جیسا شخص کبھی نہیں ملا۔ یہ شیخ تو یہاں ہم پر اس طرح حکم چلاتا ہے جیسے یہ کوئی فوجی جرنیل ہو“۔

○ بلا تاخیر جہاد بالمال: ۱۹۳۸ء میں الدعویہ تھمس پر وجیکٹ تجویز ہوا۔ اس کا مقصد یہ تھا کہ اخوان میں سے جو چاہے رضا کارانہ طور پر اپنا کچھ مال — جو اس کے کل مال کے دسویں حصے سے کم نہ ہو — پیش کرے، تاکہ اس جمع شدہ مال کو دعوتی کاموں پر خرچ کیا جاسکے۔ اخوان نے اس مالی جہاد میں بڑھ چڑھ کر حصہ لیا۔ پورے مصر میں اسماعیلیہ کے اخوان نے اس معاملے میں پہل کی۔ ان میں سرفہرست شیخ محمد فرغلیؒ تھے۔

○ ثابت قدمی اور غیر معمولی صبر: برادر عبداللہ عبدالملک نے رسالہ السنذیر (اشاعت یکم اگست ۱۹۳۸ء) میں لکھا: ”پورٹ سعید میں منعقدہ محفل کے دوران ایک اخوانی نے شیخ فرغلیؒ کو ایک ٹیلی گرام دیا۔ شیخ نے اسے پورے اطمینان سے پڑھا، اور جیب میں ڈال لیا۔ چند لمحوں بعد انھیں خطاب کرنے کی دعوت دی گئی۔ ان کی تقریر کا موضوع تھا: ”دعوت اور اس کی پاکیزگی“۔ تقریر موزوں و بر محل تھی۔ اگلے روز المرشد نے ہمیں دوران سفر بتایا کہ اس ٹیلی گرام میں شیخ فرغلیؒ کے اکلوتے بیٹے کی وفات کی خبر تھی۔ کیا ایمان ہے اور کتنا مضبوط و صابر ہے یہ دل“۔

○ سنجیدگی اور احساسِ ذمہ داری: الاستاذ حسن البنا ۱۹۳۸ء میں اسماعیلیہ میں تشریف لائے۔ وہاں آپ نے رات کو کچھ دیر کے لیے شیخ فرغلیؒ سے ملاقات کی۔ شیخ فرغلیؒ فلسطین کے میدانِ جنگ کی طرف جانے کے لیے بالکل تیار تھے۔ امام البنا نے ان سے کہا: آپ فجر کے بعد سفر کیجیے اور یہ رات ہمارے ساتھ رہیے۔ مگر شیخ فرغلیؒ راتوں رات ہی جہاد کے لیے فلسطین کے سفر پر روانہ ہو گئے۔ صبح جب امام البنا کو بتایا گیا تو وہ خوش ہو کر فرماتے تھے: ”ذمہ دار مسلمان ایسے ہی ہوتے ہیں“۔

○ ادب و تواضع: اخوان بتاتے ہیں کہ ایک روز شیخ فرغلیؒ کو استاد البنا کی موجودگی میں تقریر کرنے کی دعوت دی گئی۔ امام البنا نے بھی بہت اصرار کیا کہ وہ تقریر کریں۔ اصرار کے بعد انکار تو نہ کر سکے اور کھڑے ہو گئے مگر چپ چاپ۔ اپنے ہونٹ بالکل نہ کھولے حالانکہ وعظ و خطاب میں وہ بے مثال تھے۔ وہ امام البنا کے سامنے تقریر کرنے سے شرماتے تھے۔ دراصل یہ ان کا ادب و تواضع تھا۔

○ دعوت کے ساتھ کامل وفاداری اور احترام قیادت: استاد کامل الشریف بیان کرتے ہیں: ”جب حسن الہضیمی نئے مرشد عام مقرر ہوئے تو مجھے یاد ہے کہ شیخ فرغلیؒ ابتدائی دنوں میں ان کے ساتھ مکمل طور پر ہم آہنگ نہ تھے۔ ۱۹۵۲ء میں فوجی انقلاب کی کامیابی یعنی محمد نجیب کی پہلی وزارت کی تشکیل کے بعد جمال عبدالناصر کے دفتر میں ایک اجلاس منعقد ہوا۔ شیخ فرغلیؒ اور راقم اس اجلاس میں اخوان کی نمائندگی کر رہے تھے۔ انقلابی حکومت اور اخوان کے مابین کچھ غلط فہمیاں پیدا ہو گئی تھیں۔ اس اجلاس میں شرکت کا مقصد ان غلط فہمیوں کو دور کرنا تھا۔ انقلابی حکومت، مرشد عام اور شیخ فرغلیؒ کے مابین اختلاف ڈالنا چاہتی تھی۔ چنانچہ اجلاس کے دوران انقلابیوں نے شیخ کی تعریف شروع کر دی اور فلسطین میں ان کے کارناموں کو بیان کرنے کے بعد مرشد عام پر تنقید کرنے لگے تو شیخ نے فوراً ان کی بات کاٹ دی اور غضب ناک ہو کر کہا: آپ لوگوں کو معلوم ہونا چاہیے کہ جس شخص کے بارے میں آپ اس طرح کی باتیں کر رہے ہیں وہ ہمارا لیڈر ہے اور ہماری جماعت کا سربراہ ہے۔ میں آپ کی ان باتوں کو پوری جماعت کی توہین سمجھتا ہوں اور خاص طور پر اپنی اہانت گردانتا ہوں۔ اگر اختلافات دور کرنے کا آپ کا یہی طریقہ ہے تو پھر آپ اختلافات بڑھائیں گے، کم نہیں کر سکیں گے۔ شیخ کی یہ بات انقلابی فوجی افسروں کو یہ باور کرانے کے لیے کافی تھی کہ ان کے سامنے ایک پُر عزم جوان بیٹھا ہے۔ چنانچہ انھوں نے بات کا رخ دوسری طرف پھیر دیا۔“

○ اللہ پر یقین و اعتماد: شیخ فرغلیؒ کی زندگی توکل علی اللہ اور خدا کی ذات پر کامل بھروسے کی آئینہ دار تھی۔ اس کی ایک عظیم مثال اس وقت دیکھنے میں آئی جب وہ دسمبر ۱۹۵۳ء کو پھانسی گھاٹ کی طرف بڑھے تو اللہ پر یقین و اعتماد اُن کے پُر سکون اور پُر وقار چہرے سے عیاں تھا۔

عالمی صحافت نے اس وقت کی ان کی حالت کو ان لفظوں میں بیان کیا: ”انتہائی سکون، یقین و اعتماد کی حالت میں۔“ ان کی زبان پر صرف یہی کلمات جاری تھے: ”میں موت کے لیے تیار ہوں۔ اللہ سے ملاقات کو خوش آمدید۔“

○ حقیقی زہد و ورع: شیخ فرغلی شہیدؒ کے زہد و تقویٰ اور دنیا سے بے نیازی کے متعلق محمد عبداللہ الخطیب بیان کرتے ہیں: شہید فرغلیؒ کی سزائے موت کے تین دن بعد کی بات ہے کہ اخبار الاہرام نے اپنے پہلے صفحے پر ایک بہت بڑی عمارت کی تصویر شائع کی۔ اس کے سامنے ایک مرشد بزرگ کھڑی تھی۔ نیچے یہ عبارت لکھی: یہ فرغلی کا گھر ہے، یہ اس کی کار ہے۔ یہ سب کچھ اس نے فلسطین کے لیے دیے جانے والے چندے سے بنایا۔ ہم یہ سوچ بھی نہیں سکتے تھے کہ حکومت اور اخبار کی انتظامیہ اتنی گھٹیا حرکت بھی کر سکتی ہے۔ میں الحکمیہ میں رہتا ہوں۔ میں نے اخبار لیا اور اپنے گھر کی طرف چل پڑا۔ دکھ اور غم سے میں نڈھال تھا۔ میرے ساتھ الاسیوٹ کا ایک بھائی رہتا تھا۔ اُس نے مجھے بتایا کہ تھوڑی دیر کے بعد شیخ فرغلی شہیدؒ کا بھائی ابراہیم ہمیں ملنے آ رہا ہے، کیونکہ یہ لوگ یہاں شیخ کی وصیت اور ان کے کپڑے لینے کے لیے آئے ہوئے ہیں۔ میں شہید کے بھائی اور دیگر اعزاء کی آمد کا انتظار کرنے لگا۔ جب وہ حضرات پہنچ گئے تو میں نے شہید کے بھائی ابراہیم سے وصیت نامہ لے کر پڑھا تو اس میں یہ بات بھی لکھی تھی: ابراہیم! یاد رکھیے کہ مومن کے لیے قید خانہ، خلوت اور اسے ملک یا شہر بدر کرنا اس کی سیاحت اور اس کا قتل، شہادت ہے۔ اے ابراہیم! میں نے آپ لوگوں کے لیے کچھ نہیں چھوڑا، اگر مال کی ضرورت پڑے تو شیخ الباقوری کے پاس چلے جانا۔ وہ میرے دوست ہیں۔ وہ آپ کی حاجت کو پورا کرنے کی استطاعت رکھتے ہیں۔۔۔ جس شخص کی یہ وصیت ہو، اس کے بارے میں حکومت کا پروپیگنڈا ایک اچھی حرکت کے سوا کچھ نہیں۔ (المجتمع، شمارہ ۱۶۳۲)